
झरो जालो म्हासागर 


गच्च रान आसलें . रानांत तरेतरेची झाडां - पेडां आसली . 
झाडां - पेडांखूब ऊंच आसली . तांचे माथे कुपांक तेंकलां कशे 
दिसतालें . झाडांच्या माथ्यांनी कापूस कशी कुपां म्हातारेच्या 
पिक्या पूण धव्याफुल्ल केसांभाशेन दिसताली . झाडांचे लांब 
लांब खांदे तांचे लांब लांब हात कशे दिसताले . ते लांब हात वयर 
करून कुपांक बचकां मारून धरपाक पळयतात कशे दिसतालें . 
झाडांच्या हाताक कुपां मात कशींच लागनासली . 

कुचकुचीत अशा रानांत गच्च रुखावळीक लागून सुर्याची 
वतां केन्नाच भुंयेर देवनासली . ती भांगरा रंगा सुर्या वतां भुंयेर 
देवपाक गच्च झाडांच्या कुचकुचीत पानांतल्यान वाट काडपाक 
सामकीं उतावीळ जाल्ली . सुर्याच्या वताक झाडां पानांतल्यान 
आरपार जावन त्या रानांत देवपाचे आसलें . सुर्याच्या वताक 
त्या रानाच्या राजकुंवराक भेटपाचे आसलें . त्या रानाचो 
राजकुंवर रुप्या रंगाच्या आंगाचो आसलो . ताजो जल्म एका 
व्हड दोंगर राजागेर जाल्लो . दोंगर राजाचो हो कुंवर म्हळ्यार 
त्या रानांतलो झरो . 


झरो जालो म्हासागर / ३ 


दोंगरागेर जल्मल्लो हो झरोत्या रानांच्या आंगणांत हुसक्या 
मेकळो खोशयेन खेळत आसलो तेन्ना एक दीस मळबांतल्या 
सुर्याच्या भांगरा किरणांनी ताका पळयलो . आनी ह्या भांगरा 
किरणांनी चकचकीत वताचो पुंजो जावन झऱ्या कुंवराक 
भेटपाचें चिंतलें . ती वतां रानां हुंपून सकयल झऱ्याक मेळपाक 
भायर सरली . पूण वाटेर तांकांझाडांपेडांच्या दाट दाट पानांनी 
आनी खांदयांनी आडावन दवरली . तांकां वयल्यान कशेच 
सकयल देंवपाक जमना जालें . 


वारो तरी येवंचो आनी वाऱ्यान पानां कुशीक काडची आनी 
सकयल धतरेचेर देवपाची वाट मेकळी जावंची अशें बावड्या 
वतांक ओगीच दिसलें , पूण वारो आयलोना . एक लेगीत पान 
हाललेंना . वतां निशेलीं आनी सकयल्या झऱ्या कुंवराचो मंजूळ 
आवाज ती कानांनी आयकूक लागली . दोळ्यांनी पळोवंक 
मेळ्ळेना तें कानांनी तरी आयकूक मेळळे म्हणून सगलीं वतां 
सूर्य अस्ताक वचसर वयर बसून रावलीं , आनी सांज जातकच 
परत आसली तशी सुर्याघरा गेली . दुसऱ्या दिसा येवपाचे 
थरोवन तांणी झऱ्या कुंवराचो निरोप घेतलो . 
सकयल भुंयेर दोंगर राजाचो कुंवर , झरो , दोंगराचे 


झरो जालो म्हासागर / ४ 


मांडयेवयल्यान उडक्यो मारून सकयल देवतालो तेन्ना 
खळखळीत आवाज त्या रानांत जातालो . झऱ्याक बरो परमळ 
येतालो . तो दोंगराच्या पोटांतल्यान भायर सरतना तरेतरेचे 
मातयेचो गंध घेवन येतालो . दोंगराच्या पोटांत जायत्या तरांची 
माती आसली . त्या मातयांक तांबडो , हळदुवो , भांगराकोर , 
रुप्याकोर मारतालो . पूण एक लेगीत रंग घेवन झरो येनासलो . 
झरो आपलोच रंग घेवन भायर फुटटालो . भिंगर कसो 
स्फटीक चकचकीत रुप्याचें कांड कसो तो दोंगरापोटांतल्यान 
येतालो . 


झरो बरोच व्हड आसलो . तो खूब लांब लांब आसलो . तो 
सोंपून सोंपपाचो नासलो . ताका दोंगराचो पूत म्हणून दोंगराचो 
संदेश घेवन पयस पयस वचपाचे आसलें . 


जेन्ना दोंगराच्या पोटांत , धर्तरच्या कुसव्यांत झऱ्या कुंवराचो 
जल्म जालो तेन्ना दोंगरान आपल्या कुंवराक एक व्हड काम 
दिलें . ताणें झऱ्या कुंवराक आपले मांडयेर बसयत एकदा 
म्हळे , 


" म्हज्या कुंवरा , आयज तुजो जल्म जाला मतींत धर , हो 

तुजो जल्म वाटेर अर्दारूच सुकपाक न्हय ; आटपाक न्हय . तूं 
केन्नाच आटून वचचो न्हय म्हणून सदांच व्हावत रावपाक 
शीक . तुका खूब व्हडलो जावपाचें आसा . तुजो म्हासागर 
जावपाचो आसा . म्हासागर जावन तुवें संवसारापरसूय व्हड 
जावंक जाय . संवसार म्हळ्यार ही धर्तरी जी आसा ते धर्तरर 
तीन वांटे उदक आसा आनी एक वांटो भूय आसा . म्हणटकच 
तुका ही धतरवयली जमीन हुंपून त्या तीन वांटे आशिल्ल्या 
म्हासागराच्या उदकांत भरसून तूंय म्हासागर जावंचो आसा . 

झऱ्यान दोंगर बापायची उतरां कान दिवन आयकली . 
बापायची ती उर्जा उमेदीची उतरां आयकून झऱ्याचे मन 
फुललें . ताका एक नवोच दिश्टावो जालो . ताणें फुडे पळयलें . 
फुडें ताजी वाट ताका साद घालताली . ताज्या हातांपांयांक नवी 
शक्त आयली . पांखां फुटिल्ल्याचो ताका भास जालो आनी 
खिणाभितर उडून आपूण सागरांत भरसलां कशें ताका 
दिसलें . 


पूण 

तो भास आसलो . सत्त्य नासलें . अशे कल्पनेन कोण 
मोटो जावंक पावना . वास्तव स्थितींत येवन कामाक लागपाचें 
ताणे थरयलें . 


ताणे सगली तयारी केली . थंय जाल्ल्या ल्हानशा तळ्यांत 
ताणे पळयलें . त्या तळ्यांत ताका दोंगरा पोटांतल्यान भायर 
शि 
पडनाफुडें आपले वेंगेंत घेतिल्लो . त्या ल्हानशा तळ्याक ताणे 
नमस्कार केलो . बापायक पळोवन म्हळे , बाबा हांव म्हासागर 
जावपाक वतां . म्हाका तुजो आशिर्वाद दी . 

दोंगर बापायचे हड्डें अभिमानान फुललें . ताणें झरो 
कुंवराक येसवंत जा म्हणून आशिर्वाद दिलो . झऱ्याचे फाटीर 

आपलो तळपांचो खडबडीत हात दवरलो आनी झऱ्याचे 
आचमन घेतलें . खीणभर ओडून झऱ्याक आपल्या पोटाकडेन 
धरलो आनी म्हळे , पुता म्हासागर जावपतितलेंसोंपेंन्हय आं ! 
वाटेर जायती आडमेळीं येतली . खुंटे , कांटे आसतले . व्हड 
व्हड तळपां आनी आकांताळ्यो शिळा तुका आडायतल्यो ; 
भूल घालतल्यो . वाटेर फुलां , फुलांकळयो , वाली आनी फळां 
मेळटली . तुज्या दोनूय देगांनी उबी रावून सगली वनस्पत , 
सृश्ट तुका सांगात दितली . ते वनस्पत सृश्टींत तरेतरेची 
सवणी , जिवाणी , मोनजात , सावदां , रानवटी जनावरां - वाग , 
शींव , कोले , वांशेला , सोंशे - सगले वाटेर तुजे भेटेक येतले . 
तुज्या उदकान तांची तान भागय . कोणाक थेंबो दिनासतना 
रावू नाका . वाट चलतना तुजें तें कर्तव्यूच ! आनी पुता , आयक . 
तुका मदींमदीं कोणूय तानेल्लो मनिसूय मेळटलो . तो पोशांनी 
तुका घेतलो आनी आपल्या ओठांनी घोंटटलो . ताळो वलो 
करतलो . ताजी तान भागय आनी ताका तुजी बरी देख दी . 
ताका घोंट दी पूण तो घोंट दान जावंदी . ताजेभाशेन कसली 
अपेक्षा करूं नाका . मनीस हो सुवार्थी अशें हांवें आयकलां ; तो 
एक दिल्यार देडपटीन परतें घेता , आनी जर दिल्ल्याचो 


झरो जालो म्हासागर / ८ 


मोबदलो मेळना जाल्यार तो कोणाक कांय एक दिना . अशा 
आपसुवार्थी मनशाक तूं तानेक येता तेन्ना तुजो घोंट दिवपाक 
केन्नाच विसरूं नाका . बरें बाबा , तुवें सांगलां तसोच हांव वाटेर 
रावतलों आनी फुडें फुडें चलतलों . 

झयान बापायचो आनी तळयेचो निरोप घेतलो . तळयेचें 
बादलें सुटलें आनी झरो फुडल्या मार्गाक लागलो . तो एका 
सरळ पाटांतल्यान खळखळून व्हांवपाक लागलो . ताजो 
खळखळीत आवाज आयकून त्या रानांत झाडांपेडांचेर 
बशिल्ली सगली सुकणी चिवचिंवून उठलीं आनी आपले गळे 
लांब करून रानापदां गावंक लागली . 


झया बंदवा 


झऱ्या बंदवा 


खंय गा चललो . 


सवण्या भयणी 


सवण्या भयणी 


चललों दिगंतरा 


भेटूंक सागरा . 

आनी म्हासागर जावपाचो हावेस दवरून झरो इल्लो इल्लो 
त्या रानांतल्यान वाट काडीत बरोच फुडें पावलो . 

झयाक चलतांचलतांरात जाली . काळखांत वाट कळनासली . 
अचकीत झऱ्यान आंग काडलें . ताका फुडल्यान कोणें तरी 
आडायलो . कशेंच फुडें वचूंक मेळना जालें . ताणें दोळे उकते 
करून पळोवपाचो यत्न केलो पूण सगलेच काळे काळे 
दिसपाक लागलें . ताणें ताका स्पर्श केलो . पळय जाल्यार एक 
बुळबुळीत जाल्ली व्हडली वणत कशी ताका लागली . ताणे 
सांसपून पळयलें . पळय जाल्यार तें आसलें एक व्हडलें तळप . 
तें आयस - पयस लांब - रूंद आपले हात - पाय सोडून वाटेर 
आडवें पडिल्लें . तें तळप कशेंच कुशीक सरपाचें नासलें . 

झयाक दोंगर बापायची उतरां याद जाली . वाटेर आडमेळी , 
येतलीं , संकश्टां येतली पूण निर्शवं नाका . ती पार कर आनी 
फुडें वच . बापायच्या उतरांची याद जायना फुडें झऱ्याक धीर 
आयलो . ताणें रातभर थंयच रावपाचें थरयलें . फाल्यांपळोवया 
खंयच्यान वाट मेळटा जाल्यार , अशें म्हणून झरो त्या 
आकांताळ्या तळपा कुशीक रातभर न्हिदून रावलो . 


झरो जालो म्हासागर / १० 

कोणाचेतरी गराडीन झयाक जाग आयली . ताणे मिचमिच्या 
दोळ्यांनी पळयलें . पळय जाल्यार फांतें जाल्लें , झिळमिळ्या 
फांत्यार एक तानेल्लो वाग उदक पियेवपाक थंय आयिल्लो . 
वागाक पळोवन झऱ्याक बरें दिसलें ; वाग आपली जीब भायर 
काडून मटामटा करीत उदक पियेवपाक लागलो . 

झऱ्याच्या मनांत आयलें , फुडें वचपाक आनीक खंयचीय 
वाट बी आसा काय म्हणून . ताणे वागाक खुळखूळ झुळझूळ 
करीत विचारलें , 
वागमाम वागमाम . कोणाचो तरी आवाज आयकून वाग 


झरो जालो म्हासागर / ११ 


सादूर जालो . कोण काय आपणाक येद्या फांत्यार सादयता . 
वागान हेवटेन तेवटेन पळयलें , पूण ताका कोणूच नदरेक 
पडलोना . 


झयन परत खुळखूळ झुळझूळ केलें , आनी वागाक 
म्हळे , वागमाम , हांव हो पळय हांगा आसां . तुजेच सरी . हांव 
झरो . आतांच तुवें म्हजें उदक घेतलां न्हय ? तोच झरो हांव . 
झयचो आवाज आयकून वागाक आजाप दिसलें . वाग जाणा 
आसलो , फकत आपुणूच गरड घालूंक जाणां म्हणून . पूण 
झऱ्याचो गोड आवाज आयकून वागाक अजाप दिसलें आनी 
बरेय दिसले . तो खुशाल जालो . ताणे परत एकदां व्हडल्यान 
गरड घाली आनी झऱ्याक जाप दिली . 
किदें जालां तुजें ? वागान हड्डे फुडें काडीत विचारलें . 
वागमाम , म्हाका मरे फुडें वचपाचें आसा , पूण हे तळप 
म्हजी वाट आडावन बसला . किदें करूं ? 


वागझऱ्याची अडचण समजलो . तळप आकांताळें आसलें . 
तशें हालपासारकें नासलें . 


हे पळय झऱ्या , तुवें कांय भिंयेवपाची गरज ना . तूं हांगा थोडो 


झरो जालो म्हासागर / १२ 


वेळ रावतकच तुजी शक्त चड जातली . तूं मोटो जातलो आनी 
वयर सरून हे तळप बुडयतलो . तळप बुडलें म्हणटकच ह्या 
तळपावयल्यान उडकी मारून तुका तें हुंपप सोंपें जातलें . 
मागीर तूं ह्या तळपाचे फुडले वटेन पावतलो . तुका तुजो 
फुडलो मार्ग मेळटलो . वागान अशें सांगलें आनी वाग आनीक 
इल्लें उदक मटक मटक करून पियेलो आनी अयिल्ले ते 
वटेन रानांत गेलो . झरो वागान सांगिल्ले प्रमाण थंयच रावलो . 
आनीदनपार जाताम्हणसर तो खऱ्यांनीच तळपाच्या माथ्याक 
तेंकलो . ताका तळपा पोंदच्यानूय पांय फुटले आनी ल्हवू ल्हवू 
तो तळपा पोंदच्यानूय पलतडी वचपाक लागलो . 

सांज जाली तेन्ना झऱ्यान व्हडलें तळप पुराय बुडयलें . 
अख्खें तळप माथ्या - बोडावयल्यान शेकानशेक झऱ्याच्या 
उदकांत बुडलें आनी तळपाच्या माथ्यावयल्यान झरो घोघो 
करून वझरो कसो सकयल पडपाक लागलो . आतां झऱ्याचो 
तो 

झुळझूळ आवाज ना जावन घसघस आवाज जाल्लो . 
झऱ्याच्या घसघशाचो आवाज तोशिंवर गाजयतालो . आवाजान 
बरीच बारीक मोटी सुकणीं कांचवेवन थंयच्यान पयस गेल्ली . 
आपलो नवो आवाज आयकून सवणीं ओगीच भिंयेली अशें 


a 

O 


झयक दिसलें . तांकां आड्डून सांगचेंशे दिसलें , सवण्यांनो , 
भिंयेवं नाकात , हांव तो झरो वयल्या तळपावयल्यान पडटां . 
तुमी लागीं येयात , म्हज्या उदकांत तोंची बुडयात आनी पांखां 
फाफडून तुमचे आंग निवळ - नितळ करात . पूण झऱ्याक 
गळो फुटलोच ना . तो घुसपतालो तळपाचे उंचायेंत आनी 
सकयले खोलायेंत . 


तळपावयल्यान वझरो कसो झरो सकयल पडून बरोच वेळ 
थंयच उरलो . फुडें वचपाक ताका पांय फुटनात जाले . झऱ्यान 
तेमेरेन त्या तळपा भोंवतणी आशिल्ल्या दाट झोंपांक पळोवन 
घेतली . झोंपांच्यो वाली , वालींक निळी निळी फुलां , हातभर 
कांसाळी कशी पानां , कांटे , पत्री , कळे आनी तेभायर मदींमदीं 
सांगो सकयल हुमकळटाल्यो . त्यो रानवटी वाली , फळां , फुलां 
कोणूच तोडून व्हरनात काय ? किदें उपेग तांचो ? जो जल्मून 
दुसऱ्याक उपेगाक येना तो जल्मलो किदें आनी ना जालो किदें , 
सारकेंच ! आपूण जल्मला . पूण कितल्या जाणांची तान 
भागयतां ! कितल्या जाणांक म्हजें उदक संजीवनी दिता . झरो 
आपणाक दुसऱ्याची सेवा करूंक मेळटा हे चिंतून भितरले 
भितर खोशी जालो . 

चिंततां चिंततांझऱ्याच्या लक्षांत आयलें , ताजो फुडें सरपाचो 
मार्ग मेकळो जाला . झऱ्यान खुशालभरीत जावन फुडें नदर 
मारली . ताजी वाट आतां बरीच रूंद जाल्ली ताका जाणवलें . 
तो सडपातळ जाल्ल्याचे ताणें अणभवलें तो लांब लांब जाता 
म्हणपाचे ताज्या लक्षांत आयलें . झऱ्याक जाण येवंची अशें 
भोंवतणच्या सैमाक दिसलेंना जाल्यारूच अजाप ! 

झऱ्याच्या आंगपांगार आतां बोमाड्याच्यो पुळयो फुटपाक 
लागल्यो . ताज्या पोल्यार चिरमुल्यो कशी मुमरां फुटपाक 
लागली . धोस जाल्लें उदक म्हळ्यार झऱ्याच्या ओठार 
फुटिल्ल्यो मिशयोच . 

झरोजाणटो जाल्लो . झरो आतां उन्मादान व्हावंक लागलो . 
ताजें आंगपांग रुखाचें एक पान पडल्यार लेगीत शिरशिरून 
येवपाक लागलें . फुलां ताज्या पात्रांत पडटकच झऱ्याचो रागरंग 
भलतोच जावंक लागलो . तो मोर कसो फुलपाक लागलो . झरो 
आतां अस्वस्थसो , मदींच कासावीस जाल्यार मदींत शांतसो 
जावंक लागलो . मदींच गरम गरम तापिल्ल्या रोसाभाशेन 
सळसळीत जावन व्हांवपाक लागलो . 

आतांझऱ्याक बरेच सांगातीय मेळपाक लागले . वाटेवयल्या 
रुखांची पानांफळां जालींच , रुखांचे मोटेमोटे खांदे आनी 
ओंडकेय ताज्या आंगावयल्यान तुरतुरीत धांवपाक लागले . 
झऱ्याची भुजां आतां समर्थ जाल्ली . ओंडकेच किद्याक , आतां 
आंगार तारवां झेलपाची तांक ताजेमदीं येवपाक लागिल्ली . 


झऱ्याचेर सदां उदक पियेवपाक येवपी एका किरकियान 
झऱ्याक म्हळे , झऱ्या आतां इतलो हुतहुतोसो किद्याक जाला ? 
कोण आसा फुडें फुडें ? 

म्हाका नेमकें खबर ना , पूण म्हजें मन जाणा ; मात तें 
सांगिना . तूं जाणा किरकिऱ्या , मन हे सदांच मोनेंच आसता . 
तुजें मन तुजेकडेन केन्ना तोंड उकतें करून उलयलां ? फकत 
तुका सुचयता अशें कर म्हणून . मागीर तूं करता . हय मरे ? 
तशेंचम्हजें मन . म्हजे मन म्हाका फुडें फुडें धांवपाक भितरले 
भितर सुचयता . किरकिरो झऱ्याचे मनोगत आयकून खोशी 
जालो . ताणें किरकीर करीत पांखां फाफुडली आनी उदकांत 
एक बाण कसो सूर मारलो आनी झपांयच करून वयर सरून 
किरकिरत उडून गेलो . 

झरो किरकियाक हांसलो आनी मुखार वचपाक लागलो . 
मुखार एक बरेंच व्हड मोडण आसलें . तें हुंपून कणकीची 
झोंपां आसलीं आनी कणकी झोपानी लोटाक शिरकाव 
घेवपाक सुवात आसली . झऱ्याक त्या कणकीच्या झोंपांनी 
थोडोसो विसव घेवपाची इत्सा जाली . तो बेगिबेगीन त्या 
कणकीच्या झोंपांनी घुसलो . 

सुकूक पाविल्ल्यो कणकी झऱ्याच्या स्पर्शान सामक्यो 
पुलकीत जाल्यो . तांची आंगां शिरशिरून आयली . तांच्या 
आंगार कांटो फुललो . तांकां झऱ्याच्या शितळ उदकान नवो 

नेट आयलो . तांचेभितर झऱ्यान नवो प्राण भरलो . कणकीक 
झयन संजीवनी दिली . कणकीची झोंपां धन्य धन्य जालीं . 


झयान थोड्याच वेळान कणकींचो निरोप घेतलो . 


झरो आतां बरोच खळखळ करपाक लागिल्लो . ताका आतां 
फुडाराचे वेध लागिल्ले . खीणभर झरो वाटेर रावलो आनी 
येवजूंक लागलो . आतांमेरेन आपूण कितलो व्हांवत आयलां 
ताजो ताणे अदमास केलो आनी आपूण इतलो फुडें पावलों 
हाजें ताका अजाप दिसलें . ताज्या दोळ्यांमुखार फाटलें चित्र 
उबे जालें . तें कुचकुचीत रान , ते फातर , ती सवणी ती 
शितळसाण आतां इल्लें इल्लें फाटी पडूंक लागिल्लें . झऱ्यान 
सामकार पळयलें फुडें कोण तरी आडामो घालून उबो 
आसलो . आकांताची दारं त्या आडाम्याक आसली . तो 
आडामो म्हळ्यार एक बांद आसलो . पाट आडावन उदक 
एकठांय करून उपरांत तें आशीकुशीचे शेतवडीत सोडपाची 
ती वेवस्था आसली . तें उदक शेतां पिकोवपाक आदार करता . 

झऱ्याक खोस जाली . आतां आपूण कसोय जायना , कोणाक 
तरी उपकारा पडटलों . मनशांनी रोयिल्ल्या शेतांनी , शेतांतल्या 
थामांनी घुसून थामांच्या मुळांकडेन खेळपाक मेळटलें . हे 

मेरेवयल्या बांदल्यांतल्यान ते मेरेर वचपाक मेळटलें . 
शेताकुणग्यांनी झुळझूळ करून ल्हवूच लिपूंक मेळटलें . 
झऱ्याचें आंग शेतांत वचपाचे कल्पनेन चंवरलें . झरो इल्लो 
इल्लो त्या आडाम्यासरी सरकटपाक लागलो . आनी पळयतां 
पळयतांझऱ्याचो लोट आडाम्याक घसांयच करून आदळळो . 
झऱ्याच्या लोटान बांदाची दारां हालली पूण उकती जालिंनात . 
झरो निण्णलो आनी खीणभर थंयच भोंवरो कसो धुंवलो . 
झयाक मजाच दिसली . झऱ्याचो भोंवरो जावन झरो आपले 
भोंवतणींच गतीन धुंवपाक लागलो आनी धुंवाडेंत भितर 

सांपडिल्ली पानां , कोयर , लाकडां कुडके बी गिरगिऱ्यांनी 
धुंवपाक लागले . झऱ्याचे तोंड आनी पांय नळी कशे जाले . 
बांदार बशिल्ले कांय भुरगे बांदांत निर्माण जाल्लो भोंवरो 
पळोवपाक बेगिबेगीन आयले . बांदार उबे रावून ते भुरगे 
भोंवांत फस्काकाडयो आनी कागदां उडोवंक लागले . 
काडयो आनी कागदां भोंवांत वाटकुळींच धुंवपाक लागली . 
धुवून - धुवून ती इल्ली इल्ली उदकांत दिसनातशी जाली . 
बांदार भोंवरो पळोवंक आयिल्ल्या भुरग्यांनी खोशयेन ताळयो 
मारल्यो . तांकां भोंवऱ्याची मज्जा दिसली . आपणाक पयलेच 
खेपेमनीस पळयतात हाजी जाणविकाय भोंवांतल्या झऱ्याक 
जाली . झयान बांदार उबे आशिल्ल्या त्या दोग भुरग्यांक 
पळयलें . भुरग्यांचो हांसो आनी तांकां जाल्ली खोशी झऱ्याक 
अपरुपाचीच दिसली . झऱ्याचें आंग सदळ जालें . भोंवरोइल्लो 
इल्लो सोंपपाक लागलो आनी कांय वेळान सगलें उदक शांत 
जालें . एकतळ जालें . उमळ आयिल्ल्याची खूण खंयच 
दिसनासली 


बांदाच्या सरभोंवतणी सगलें उदक एकठांय जालें , थोडेशें 
उदक फळयांच्या खांचींतल्यान पार जावंक लागिल्लें . झऱ्याक 

अशे तरेन खांचींतल्यान वचपमानवलेंना . चोरून पळून गेल्ले 
भाशेन तें जातलें आसलें . झयन मनांत नित्शेव केलो . 
बांदाची दारां जर उकतीं जालिंनात जाल्यार उडकी मारून 
फुडें वचप . तेमेरेन शेतांनी पासेय मारून येवप . शेतांनी 
धांवप , कुणग्यांनी उडक्यो मारप आनी थामांकडेन खेळप . 
झयान येवजिल्लें तशें केलें . 
सांजे दीस पडलो . पलतडचो सूर्य दर्यात बुडलो . तांबड्यामेज 
सुर्यान अख्खें मळब लाल केलें आनी दर्याचे उदक तांबडेंच 
जाल्लेभाशेन दिसपाक लागलें . पूण दर्यावयलो हो देखाव 
झऱ्याचे नदरेक अजून पडचो आशिल्लो . झरो बावडो अजून 
गांवांतल्या व्हाळांतूच पाटाक लागून आडखळून उरिल्लो . 

काळोख घेवन रात अळंग देंवली . झऱ्यान रातीक येवकार 
दिलो . रातीच्या काळखांत फकत झुळझूळ करून व्हांवपी 
झरो , मेरांनी रडपी किडीमुयो आनी मदींमदीं बेबे आपल्यालें 
मुज्ग वाजयताले . पयस शेतां धडांचेर धोलपी माड मंद 
आवजान आपलें रातीचें गीत गायताले . वारो नेटान आयलो 
म्हणटकच तांच्या चुडटांची सळसळ सरभरससुरांनी रंगताली . 
देगेवयल्या खोपींनी पेत्रोलाचे तांबडे दिवे लिकलिकताले . झरो 


झरो जालो म्हासागर / २१ 


पाविल्ल्या त्या गांवांत अजून सरकारी विजेन पावल दवरूंक 
नासलें , खोपींचेर नळे चहूक नासले , रस्त्याचेर दांबराचो लेप 
लागूक नासलो . अस्सल गांवपण थंय आसलें , गोरवांची हामेर 
आनी मदींमदीं माकडांचो म्होंवाळ आवाज रातीची शांतताय 
भंगयतालो . 


झऱ्यान ते रातीचे उपाट खोशयेन मनभर दर्शन घेतले 
आनी किदें कोण जाणा , कासावीस जाल्लेभाशेन ताका एक 
लकणी आयली . झऱ्याक पुरो जाल्लेभाशेन दिसलें . ताणे 
मोन्यांनी बांदाच्या पाटांत आपलें आंग अचळय सोडून दिले . 

कडकडांयच ! घो - ढो , ढो - ढुम्म , ढढम्म - घो - घो -झरो 
एकदम कांचवेलो . ताका जाग आयली . जागो जावन पळय 
जाल्यार उटंगारांचो आनी वादळ वायाचो पावस रकता . 
झयान आपले भोंवतणी पळयलें . तो आतां सामको वयर 
पाविल्लो आनी कांय खिणांनी तो पाटाची फळी बुडोवन वयली 
खोपाडी हुंपून दुसरे वटेन सकयल उडकी मारपाक पाविल्लो . 
लोटाबरोबर थंय जायतें किदें किदें व्हावून येवन बांदाच्या 
माटांत भोंवाडे मारतालें . बोंडे , केळीची धडां , सुके पिराडे 
आनी लांकडाचे सुके ओंडके उदकाच्या लोटान थंय पाविल्ले 

or 


12 


TA 


आनी सगल्यांकूच पाटाचे बांद हुंपून पलतडी वचपाची 
ताकतीक दिसताली 


पावसाच्या हुंवारांत आतां कोणाची घडगत नासली . झयाकूय 
थंय रावपाचें नासलेंच . आंधळो मागता एक दोळो आनी देव 
दिता दोन अशें झयाक दिसलें . ताणें लोटावांगडा आपणेय 
बांद हुंपपाची तयारी केली . मळबांतलो गडगड , मळबभर 
लखलखाट घालपी विजूबाय . झळझळीत भांगरा कांडी 
कशी . मळबभर केणां पेटायताली आनी झपांयच करून 
नाच्च जाताली . खंयचेकडेन कांय ना . परत मळबाच्या आंगार 


झरो जालो म्हासागर / २३ 


काळखोच भरजरी सुदरशेव . पावस , वारें , तुफान , वादळ , 
मोड सगली रुपां एकाच वेळार झऱ्यान पयलेचखेपे अणभवलीं 
आनी ताका बरें दिसलें . असलेंय वातावरण आसता आनी तें 
आपल्या वांट्याक येता हाजी जाण झऱ्याक जाली . आनी 
फाल्यां दर्यार पावतकच आकांताळ्या माडायेद्या वसाडींक 
आनी तुफानांक तोंड दिवपाक सोंपें जातलें अशें ताका 
दिसपाक लागलें . 


फाटल्यानएक आकांताचो लोट खडप कसो येवन बांदाच्या 
माटांत येवन धडकला आनी त्याच नेटारमाटांतलो झरो कोणे 
तरी उखलून पलतडी अळंग दवरचो तसो बांद हुंपून सकयल 
बांदाच्या मुळसाकडेन पावलो . थंय उदकाचे राज्य आजून 
येवंकनासलें आनी पावस पडल्यार मात बांदाचें फाटपोट एक 
जावपाक कळाव लागचोना . इतलेंच न्हय , बांदाची कवडांय 
लोटान फुटपाची शक्यताय आसली . बांद व्हावून वचूंक 
शकतालो . 


बांदाचें बरें आसा . तें बांद बांदपीमनीस पळोवन घेतले अशें 
चिंतून झऱ्यान आतां फुडे पळयलें आनी आपलो फुडलो 

प्रवास कसो करपाचो हाजेर येवजिलें . पावसाच्या आकांतान 
सैमाचेरूय अवसर आयिल्लो . खंय किदें मोडटा हाजो पत्तो 
नासलो . कोणेय बोब , हुयेल मारल्यार ती कोणाच्याच कानार 
सादपासारकी नासली . राज्य आसलें घसघस घोगेवपी पावसाचे 
गरडीचें . वागाची जावं शिंवाची गरड त्या घोगेवपी वादळांत 
कुस्कुटाची . झऱ्याकूय खंय किदें घडटा ताजी कल्पनाच 
येनासली . तो फकत जाणा आसलो फुडें वचपाचो मार्ग . तो 
आतांमेरेन कोसांनी अंतर कापून फुडें पाविल्लो . ताजें आंगपांग 
आतां एका जुवानाचे जाल्लें . तो आतां एका पुश्ट 
तरणाट्याभाशेन दिसतालो . ताका वाली , झिली , कणकी , 
झोपां , कुसांखूब सुंदर दिसताली . झऱ्याक कणकींनी फुलिल्ल्या 
हात्यान जागयलो . हात्याचो घमघम त्या वाटारांत शिंवरिल्लो . 
कणकींनी हात्याची पाती सोरपान फोड फुलोवंचो तशी तकली 
वयर काडून फुलिल्ली . भायर झिळमिळे जाल्लें . पयस खंय 
तरी मनशाल्या घरांभायर कोंबे रडटाले . दीस जावंचो जाल्लो . 
उदेंतेक तोंड करून व्हांवपी झऱ्यान मळबाकडेन पळयलें 
आनी मळबापरस व्हड आशिल्लो म्हजो म्हासागर म्हाका 
नक्कीच मेळटलो अशी खेम ताणें मळबाक पळोवन घाली . 


झरो झालो म्हासागर / २५ 


आपणाक पळोवन ओगीच मळब हांसलेशेंझऱ्याक दिसले . 
झयान फुडें पळयलें . फुडलो देखाव पळोवन ताका अजाप 
दिसलें . फुडे सगलें तांबडे रगत कशें , भिण्णांचे आगळ कशें 
मळब भळभळीत मुखावयल्या दर्यात घसघशांनी ओततालें . 

म्हळ्यार हांव दर्यार पावलों . आरे , कसलें अजाप हें , केत्र 
पावलों तें कळळेच ना . म्हळ्यार , मदीं जेन्ना मातसो दोळो 
लागिल्लो तेन्ना हांव न्हंयच्या पात्रांतल्यान व्हांवतालों तर . 


झऱ्याक वाटेर मेळिल्ले न्हंयचे दर्शन घेवंक मेळ्ळेना हाजें 
वायट दिसले . न्हंय पळोवपाक ताका फाटीं वचपाचें नासलें . 


व्हाळाची व्हडली भयण न्हंय . न्हंयचो व्हडलो भाव दर्या , 
दर्याचो दादा म्हासागर . आनी हांव झरो ह्या सगल्यांचो 
अपुरबायेचो बाबू . हे कल्पनेन झऱ्याक बरेंऽऽ दिसले . 

ताणे फुडें पळयलें . फुडें पळयल्यार उदकाचेर काळी 
काळी व्हडीं आनी तांकां आशिल्ली धवीं धवीं शिडांपळोवन 
झऱ्याक मजाच दिसली . तारवांचेर मानांय व्हडीं ओरे सा 
करून ताणटाले . कांय जाण शिडांच्यो दोरयो घट करताले , 
तारवा फाटल्यान आनीक एक ल्हान तारूं . झऱ्याक तो धाकलो 


झरो जालो म्हासागर / २६ 


पनेळ आपणाभाशेन दिसलो . व्हड्या फाटल्यान पनेळ तसो 
दर्याफाटल्यान झरो अशेंच किदें तरी तो देखाव पळोवन 


झयक दिसले . 


झयाचे काळीज उर्बेन भरून आयलें . आतां आपूण 
व्हडलो जालां , मोटो जालां आनी आतां हांव झरो उरूंक ना . 
आतां म्हजो दर्या जाला आनी थोड्याच दिसांनी म्हजो 
म्हासागर जातलो . 


म्हासागर जावपाचे कल्पनेन परत एकतां झऱ्याक एक 
वेगळीच खोशी जाली . 


ताणें तसोच फुडें सरत पलतडी पळोवपाचो यत्न केलो . 
ताणे फाटल्यान पळयलें ; दोनूय देगो पळोवपाचो यत्न केलो . 
पूण तो व्हावून इतलो मदीं मदीं पाविल्लो , ताका फाटलें कांय 
एक नदरेक पडना जालें . दावी - उजवी देग खंयच नासली 
आनी फुडेंय नदर पावनासली . 

झरोमाडभर वसाडीचो एक वांटो जाल्लो . झरोम्हासागराक 
येवन भेटिल्लो हे झऱ्याक तो वेळ मेरेन कळळेच ना . जेन्ना 
धाय दिको सोंपल्यो तेन्ना आपूण दिगंतरा पावलां आनी 


झरो झालो म्हासागर / २७ 


म्हासागरांतलो एक अंश जालां आनी वंश जालां हाजो ताका 
पयलेच खेपे दिश्टावो जालो . 


झयान वयर मळबांत पळयलें आनी मळब लेगीत झऱ्याक 
आतां ल्हान जाल्ल्याचो भास जालो ताणें म्हासागराच्या पोटांत 
अळंग दड मारली . 


झरो खंय खंय भरसलो तें म्हासागराकूय खबर ना . कारण 
खुद्द झरोच आतां म्हासागर जाल्लो . खंयचो झरो खंय खंय 
पावलो आनी केन्नासर झऱ्याचो म्हासागर जालो ....... 


Nick 


m 


Maa 

ही भुरगी 
पाक्वता कशी 
आनंद पिछली 
शब्दवनांना 


. 


रजास 


राजहंस वितरण 

